



MALTA

**QORTI CIVILI**

**PRIM' AWLA**

**ONOR. IMHALLEF**

**LORRAINE SCHEMBRI ORLAND**

Seduta tas-16 ta' Gunju, 2015

Citazzjoni Numru. 1476/2001/1

**John Grech**

**vs**

**Ivan Mifsud u b' digriet tal-10 ta' Dicembru 2001 gew imsejha fil-kawza Tarcisio Galea Properties Ltd, Tarcisio Galea Construction Ltd**

**Il-Qorti,**

**I. PRELIMINARI.**

Rat ic-citazzjoni attrici ta' John Grech datata 23 ta' Awwissu 2014 fejn espona: -

Illi permezz ta' kuntratt atti Nutar Remigio Zammit Pace tal-24 ta' Novembru 1998 l-attur xtara l-proprjeta` *Flat* No. 5 parti minn blokk ta' sitt *flats* u *penthouse* bla isem u bla numru mibni fuq Plot 55, Triq il-Gwiebi, Bugibba, San Pawl il-Bahar ghall-prezz ta' wiehed u ghoxrin elf lira Maltija (Lm21,000) (Dok. A.).

Illi fil-kuntratt stess gie ddikjarat li "*the flat is built according to law with relative building permits*" liema kundizzjoni kienet essenzjali ghall-pubblikazzjoni tal-att finali minhabba fost affarijiet ohra li l-attur xtara l-fond permezz ta' self mghoti mill-Bank of Valletta plc (Dok. B).

Illi sussegwentement, wara li l-attur iffirma konvenju ghall-bejgh u trasferiment tal-istess fond ta' San Pawl il-Bahar fl-1 ta' Settembru 2000, irrizulta li l-fond fil-fatt ma kienx konformi mal-permess Nru. 6563/94 u l-pjanti li gew approvati mill-Awtorita` tal-Ipjannar (Dok. C).

Illi kieku l-attur kien jaf b'din is-sitwazzjoni rregolari qabel, ma kienx jiffirma l-kuntratt u jixtri l-fond minghand il-konvenut.

Illi konsegwenza ta' din is-sitwazzjoni l-konvenju fuq imsemmi gie xolt u l-Bank of Valletta plc qieghed jhedded li jitlob il-hlas lura tas-self, "call in".

Illi b'konsegwenza tal-agir tal-konvenut, l-attur soffra, qiegħed isofri u ser isofri danni.

Illi l-attur ipprova jirrimedja s-sitwazzjoni billi jipprova japplika għall-permess huwa stess però f' kaz ta' applikazzjoni ma kienx hemm garanzija li l-permess sabiex jigi rregoralizzat il-bini jigi approvat.

Illi konvenut, għalkemm interpellat permezz ta' ittra ufficjali datata 21 ta' Dicembru 2000, ma accettax li jersaq għall-likwidazzjoni u hlas tad-danni.

Jghid għalhekk il-konvenut għaliex din il-Qorti m'għandhiex:-

1. Tiddeciedi u tiddikjara li l-kuntratt ta' bejgh fuq imsemmi huwa vvizzjat *stante* li kien hemm zball fuq is-sustanza stess tal-fond ittrasferit.
2. Konsegwentement tiddikjara null il-kuntratt tal-erbgħa u ghoxrin (24) ta' Novembru 1998 fl-atti tan-Nutar Remigio Zammit Pace (Dokument A).
3. Konsegwentement tordna li jigi rizzolut il-bejgh tal-fond in kwistjoni li sar permezz tal-kuntratt fuq citat.
4. Tinnomina Nutar biex jippubblika l-att opportun tar-rizzoluzzjoni fil-hin u post li l-istess Onorabbli Qorti jogħgħobha tiffissa u

tinnommina kuraturi biex jirraprezentaw l-eventwali kontumaci fuq l-istess att.

5. Tiddikjara l-konvenut responsabbli ghad-danni kollha sofferti mill-attur in konsegwenza tal-fatt li l-fond mixtri ma kienx kopert bil-permessi tal-bini.

6. Tillikwida d-danni, u

7. Tikkundanna lill-konvenut ihallas lill-attur is-somma ghad-danni hekk likwidati.

Bl-ispejjes inkluzi dawk tal-ittra ufficjali datata 21 ta' Dicembru 1998, kif ukoll bl-imghax legali fuq is-somma mhallsa mid-data tal-kuntratt, u cioe` l-24 ta' Novembru 1998, sal-pagament effettiv kontra l-konvenut li minn issa qed jigi ngunt ghas-subizzjoni.

Rat li din il-kawza giet appuntata ghas-smigh mill-Qorti kif diversament presjeduta ghas-seduta tat-28 ta' Novembru 2001.

Rat in-nota ta' l-eccezzjonijiet tal-konvenut datata 21 ta' Novembru 2001 (fol 26) fejn espona :-

1. Illi preliminarjament, il-gudizzju fil-kawza odjerna mhux integru *stante* illi l-konvenut xtara u akkwista l-fond mertu ta' din il-kawza permezz ta' kuntratt datat 10 ta' Lulju 1996 in atti Nutar Dr. Pierre

Falzon, minghand terzi u cioe' is-socjeta' Tarcisio Galea Properties Limited, f'liema kuntratt hemm stipulat illi l-istess fond inbena skont il-permessi mehtiega.

2. Illi t-talbiet attrici ghandhom jigu michuda bl-ispejjez kontra l-attur *stante* illi huma nfondati fil-fatt u fid-dritt, u dan *in vista* tal-fatt illi l-istess konvenut ghamel in-negozju mal-attur *in buona fede*, u taht l-ebda cirkostanzi ma rrizultalu li kien hemm xi irregolaritajiet, b'mod partikolari fil-permessi relattivi.

3. Illi *in ogni caso*, il-post in vendita' kien kopert bil-permessi mehtiega.

4. Illi konsegwentement ghandhom jigu michuda l-ewwel erba' talbiet.

5. Illi fir-rigward tat-talbiet numru hamsa, sitta u seba' tal-istess citazzjoni ghandhom jigu respinti ukoll *stante* illi huma preskritti *ai termini* tal-artikolu 2153 tal-Kap 16 tal-Ligijiet ta' Malta.

6. Salv eccezzjonijiet ulterjuri permessi mil-Ligi.

Rat ir-rikors ta' Ivan Mifsud datat 21 ta' Novembru 2001 a fol 38 tal-process fejn talab lill-Qorti joghgobha tawtorizza li jigu kjamati in kawza s-socjetajiet Tarcisio Galea Properties Limited u Tarcisio Galea Construction Limited u dan ghar-ragunijiet premessi; u l-Qorti kif diversament presjeduta bid-digriet taghha tal-10 ta' Dicembru 2001 laqghet it-talba u ordnat li ssir is-sejha fil-kawza ta' Tarcisio Galea

Properties Ltd u Tarcisio Galea Construction Ltd., u li l-atti tal-kawza jkunu jirriflettu din iz-zieda.

Rat in-nota ta' l-eccezzjonijiet tal-kjamat fil-kawza Tarcisio Galea Construction Ltd datata 30 ta' Jannar 2002 (fol 47) fejn espona :-

1. Illi l-eccipjent ma ghandu l-ebda relazzjoni guridika ma' l-attur u ghalhekk it-talbiet attrici fil-konfront tieghu ghandhom jigu michuda.
2. Illi fi kwalunkwe kaz l-azzjoni attrici hija preskritta ghat-tenur ta' l-Artikolu 1222 tal-Kodici Civili.

Salv eccezzjonijiet ohra.

Rat in-nota tal-eccezzjonijiet tal-kjamat fil-kawza Tarcisio Galea Properties Ltd datata 30 ta' Jannar 2002 a fol 50 tal-process fejn esponiet:-

1. Illi *in linea* preliminari l-azzjoni attrici hija preskritta ghat-tenur tal-Artikolu 1222 tal-Kodici Civili.
2. Illi minghajr pregudizzju tal-ewwel eccezzjoni, it-tieni u t-tielet talba ta' l-attur huma kontradittorji u ghalhekk mhux legalment sostenibbli, peress jew il-kuntratt in kwistjoni huwa null "ab initio" jew annullabbli.

3. Illi fil-mertu, minghajr pregudizzju ghall-eccezzjonijiet fuq premissi, l-attur qabel ma ffirma l-konvenju u kuntratt finali, kien ispezzjona l-fond in kwistjoni u ma sab ebda oggezzjoni li jixtrih kif kien pjanat u konstruwit, u dan li anke wara l-iffirmar tal-konvenju kellu kull opportunita` li jivverifika l-kondizzjonijiet kuntrattwali.

4. Illi minghajr pregudizzju tal-premess, kuntrarjament ghal dak allegat mill-attur, il-fond in kwistjoni gie konstruwit "according to law with relative building permits".

5. Illi *inoltre* mhuwiex lanqas minnu illi hemm "zball" fuq is-sustanza tal-fond trasferit, peress li kif gia gie sottomess fuq, dan il-fond gie trasferit kif ispezzjonat u approvat mill-istess attur.

Salv eccezzjonijiet ulterjuri.

Rat in-nota ta' sottomissjonijiet tal-konvenut Ivan Mifsud datata 22 ta' Lulju 2002 a fol 72 tal-process.

Rat in-nota ta' sottomissjonijiet tal-attur John Grech datata 10 ta' Settembru 2002 a fol 77 tal-process.

Rat il-verbal tas-seduta tat-28 ta' Ottubru 2002 (fol 81) mizmuma quddiem il-Qorti kif diversament presjeduta fejn l-Avukati tal-partijiet iddikjaraw li m' ghandhomx xi jzidu man-noti ta' sottomissjonijiet mressqin minnhom dwar l-eccezzjonijiet tal-preskrizzjoni u talbu li l-Qorti

thalli l-kawza ghal decizjoni dwar din l-eccezzjoni. Il-kawza giet differit ghas-sentenza ghall-20 ta' Frar 2003; u l-verbal tas-seduta tal-ewwel (1) ta' April 2003 fejn inghatat sentenza *in parte* – fejn il-Qorti:

**“Tichad il-hames eccezzjoni tal-imharrek Ivan Mifsud bl-ispejjez kontra tieghu, u tghid li z-zmien preskrittiv imsemmi minnu f' dik l-eccezzjoni ma japplikax ghall-kaz marbut mat-talbiet attrici dwar id-danni mnissla mill-kuntratt.”**

Billi din il-kawza tista' tithalla ghas-smigh tal-provi fil-mertu minkejja l-eccezzjonijiet tal-preskrizzjoni tal-imsejhin fil-kawza; il-kawza giet differita ghal provi tal-attur sabiex tinstema' quddiem din il-Qorti kif diversament presjeduta minn l-Onor Mhallef Carmelo Farrugia Sacco fit-23 ta' Gunju 2003.

Rat il-verbal tas-seduta tat-13 ta' Novembru 2006 (fol 273) mizmuma quddiem il-Qorti kif diversament presjeduta fejn gew trattati xi punti mill-Avukati difensuri tal-partijiet u l-Qorti halliet il-kawza ghal decizjoni dwar l-eccezzjoni ta' preskrizzjoni sollevata mill-kjamati in kawza. Rat il-verbal tas-seduta tas-sitta u ghoxrin (26) ta' Frar 2007 fejn inghatat sentenza *in parte* – fejn il-Qorti: **“Ghal dawn ir-ragunijiet *tichad* l-eccezzjoni tal-preskrizzjoni a tenur tal-artiklu 1222.”** u ddifferiet il-kawza ghat-trattazzjoni finali ghas-17 ta' April 2007.

Rat in-nota ta' osservazzjonijiet tal-attur John Grech datata 22 ta' Mejju 2012 a fol 432 tal-process.



Rat in-nota ta' sottomissjonijiet tal-konvenut Ivan Mifsud datata 31 ta' Lulju 2012 a fol 452 tal-process.

Rat in-nota ta' John Grech datata 9 ta' Novembru 2012 a fol 462 tal-process fejn qiegħed jirtira l-ewwel erba' talbiet tiegħu, filwaqt illi jzomm ferm mill-hames sas-seba' talba kif ukoll it-talba għall-ispejjez.

Rat ir-rikors tal-kjamati in kawza tat-12 ta' Frar 2013 (fol 481) fejn talbu li jigu awtorizzati iressqu xhieda mhux dikjarati u d-Digriet verbalizzat fis-seduta tal-24 ta' April 2013 fejn din il-Qorti, kif diversament presjeduta caħdet it-talba (fol 488).

Rat id-digriet ta' dik l-istess Qorti tad-9 ta' Mejju 2013 (fol 492) fejn laqgħet it-talba tal-kjamati in kawza u awtorizzathom jappellaw mid-digriet interlokutorju imsemmi *ai termini* tal-artikolu **229(3) tal-Kap.12 tal-Ligijiet ta' Malta.**

Rat is-sentenza tal-Onorabbli Qorti tal-Appell tad-29 ta' Novembru 2013 (fol 556) fejn caħdet it-talba u kkonfermat id-digriet tal-Ewwel Qorti tal-24 ta' April 2013 filwaqt li qieset l-appell bħala wieħed frivolu u vessatorju u kkundannat lill-appellanti għall-hlas ta' spejjez doppji.

Rat ir-rikors tal-konvenut Ivan Mifsud tad-19 ta' Jannar 2014 (fol 544) fejn talab li jigi awtorizzat li jressaq provi godda u d-digriet ta' din il-Qorti tal-10 ta' April 2014 (fol 551) fejn il-Qorti laqgħet it-talba wara li qieset li "*l-istess intimati kienu bl-agir tagħhom, ikkagunaw dewmien bla bżonn f'dawn il-proceduri u tirrorzerva li tiehu konjizzjoni tal-istess ai fini tal-kap tal-ispejjez.*"

Rat in-nota ta' sottomissjonijiet ulterjuri tal-kovenut Ivan Mifsud datata 25 ta' Novembru 2014 a fol 593 tal-process.

Rat in-nota responsiva tal-kjamat in kawza Tarcisio Galea Construction Ltd ghan-nota ta' sottomisjjonijiet tal-attur datata 25 ta' Novembru 2014 a fol 595 tal-process.

Rat in-nota ta' osservazzjonijiet tal-attur John Grech datata 8 ta' Jannar 2015 a fol 460 tal-process.

Rat il-verbali tas-seduti kollha mimzuma inkluz dak ta' l-ahhar seduta tal-Hamis 26 ta' Frar 2015 fejn meta ssejhet il-kawza deher l-attur assistit minn Dr. Franco Vassallo. Deher Dr. Paul Gauci Maistre ghall-kjamat in kawza u Dr. Caroline Farrugia ghall-konvenut Ivan Mifsud. Id-difensuri tal-partijiet trattaw ir-rikors u qablu li l-kawza tista' tibqa' ghas-sentenza. Il-kawza giet differita ghas-sentenza ghas-16 ta' Gunju 2015 fid-9:30a.m.

Hadet konjizzjoni tal-provi prodotti.

## **II. KONSIDERAZZJONIJIET**

Illi din il-kawza giet assenjata lill-Qorti kif attwalment presjeduta b'surroga tat-13 ta' Frar 2014.

Din is-sentenza tindirizza l-hames, is-sitt u s-seba' talbiet attrici billi l-ewwel erba' talbiet gew irtirati kif spjegat.

Din hija kawza fejn l-attur talab ir-rexissjoni ta' kuntratt ta' bejgh datat nhar il-24 ta' Novembru 1998 (**Dok A** ezebit a fol. 5 tal- process) fl-atti tan-Nutar Remigio Zammit Pace, fejn xtara minghand il-konvenut l-appartament internament enumerat bin-numru hamsa u hamsin (Plot 55, Triq id-Dwieli, San Pawl il-Bahar, u dan wara li skopra li ma kienx mibni skont il-permessi u skont il-ligi. Hu talab li l-kuntratt bejn il-partijiet jigi dikjarat null, peress li kien vizjat.

L-attur jghid li wara li iffirma konvenju fl-1 ta' Settembru 2000 ghall-bejgh tal-fond lill-certu Margaret Sciberras, l-istess kompratrici inkarigat il-Perit taghha, l-A.I.C. Joseph Falzon biex jaghmel ricerki u rrizulta li l-fond ma kienx konformi mal-pjanta approvata mill-Awtorita' tal-Ippjanar, minkejja li fil-kuntratt tal-24 ta' Novembru 1998 kien hemm specifikament indikat li *"The flat is built according to law with relative building permits"* (fol. 9 tal-process). B'hekk, il-konvenju gie xjolt.

B'din l-azzjoni ukoll l-istess attur talab li l-konvenut jigi kkundannat responsabbli ghad-danni subiti.

L-intimat Ivan Mifsud oppona ghat-talbiet *stante* li ghamel in-negozju mal-attur in *bona* fede u li ma kienx jirrizultalu li kien hemm xi irregolaritajiet fil-permessi, u li *in ogni caso* l-vendita kienet koperta bil-permessi mehtiega.

Is-socjeta' kjamata in kawza **Tarcisio Galea Construction Limited** opponiet ghat-talbiet attrici billi eccipiet li m'ghandhiex relazzjoni giuridika mal-attur.

Is-socjeta' kjamat in kawza **Tarcisio Galea Properties Limited** opponiet ghat-talbiet attrici fuq il-mertu.

### **Rinunzja mill- attur ta' l-ewwel erba' talbiet:**

Permezz ta' Nota pprezentata mill-attur fid-9 ta' Novembru 2012, u li tinsab ezebita a fol. 462 tal-process, huwa rtira l-ewwel erba' talbiet tieghu, filwaqt li zamm ferm mill-hames sas-seba' talba, kif ukoll it-talba ghall-ispejjez.

Dana gara peress li fil-mori tal-kawza, l-attur, John Grech, lahaq ftehim mas-sidien tal-appartament l-iehor fuq l-istess livell tal-blokk, li dawn jixtru l-appartament ta' l-attur, mertu tal-kawza odjerna. B'hekk l-appartamenti jsiru wiehed, u dan kif ipprospetta l-permess originali u b'hekk jigu ssanati l-irregolaritajiet.

Fin-Nota l-attur irrileva li l-gar tieghu huwa l-uniku persuna li jista' ikollu interess jixtri l-appartament in mertu, minkejja l-irregolaritajiet tal-ippjanar ghaliex hu biss ghandu l-opportunita' li jissana l-irregolaritajiet. Jghid ukoll li l-prezz tal-bejgh u cioe` €46,000, hu ferm izjed baxx mill-valur ta'

appartament ekwivalenti kopert bil-permessi (kopja tal- kuntratt tal-24 ta' Ottubru 2012 – Dok JG 2).

## **Fatti**

Il-fatti fil-qosor huma s-segwenti. Is-socjeta' Tarcisio Galea Properties Limited kienet bieghet il-fond mertu tal-kawza odjerna lill-konvenut Ivan Mifsud fl-10 ta' Lulju 1996 permezz ta' kuntratt fl-atti tan-Nutar Pierre Falzon (Dok A a fol. 29 tal-process). Ivan Mifsud kien xtara l-appartament *shell*.

Fl-24 ta' Novembru 1998, permezz ta' kuntratt fl-atti tan-Nutar Remigio Zammit Pace, il-konvenut biegh din il-proprjeta' lill-attur John Grech (Dok A a fol. 5 tal-process).

Fl-1 ta' Settembru 2000, l-attur iffirma konvenju ma' Margaret Sciberras. Wara li sar dan il-konvenju, l-attur sar jaf li l-fond in kwistjoni ma kienx konformi mal-permess tal- bini.

Fuq talba tal-konvenut, il-Qorti ordnat li jigu kjamati in kawza s-socjetajiet Tarcisio Galea Properties Limited u Tarcisio Galea Construction Limited.

Sussegwentement u fil-mori ta' dawn il-proceduri, l-attur biegh l-appartament b'kuntratt in atti n-Nutar Dottor Keith Ryan Calleja, datat l-24 ta' Ottubru 2012, lil **Stephen Attard**, bil-prezz ta' €46,000.

## **Xhieda Rilevanti:**

**John Grech**, l-attur (xhieda a fol. 65<sup>1</sup>) qal li l-kuntratt ezebit mac-citazzjoni hu l-att finali li kien sar wara l- konvenju. Kien ordna li jsiru r-ricerki mehtiega meta sar il- konvenju, anke minhabba l-fatt li x-xiri kien jiddependi minn self mill-Bank. Kopja tal-permessi li kien ghadda lill-Bank jinsabu ezebiti a fol. 12 sa fol. 14 tal-process. Kien sar ukoll certifikat mill-perit imqabbad mill-Bank (**DOK GJ1**).

Xehed ukoll li persuna kienet imhajra tixtri u kienet ghamlet ricerki fir-rigward il-permessi tal-bini. Gimgha qabel ma kien se jiskadi l-konvenju gharrfitu fir-rigward id-diffikulta' li sabet fir-rigward il-permessi. Thassar il-ftehim u hu pproceda b'Avukat kontra l-konvenut u sabiex jara jekk seta jsir xi haga biex il-permess jigi regolarizzat. Kien hu li ma riedx ikompli ghaddej bil-bejgh tal-post peress li kif qal hu stess *“ma ridtx insir komplici jekk kien hemm xi nuqqasijiet ma' dawk li bieghu il-post lili”*.

**In kontro-ezami** xehed li l-Perit li rrilaxxa c-certifikat li ntuzza biex il-Bank japprova s-self kien tqabbad mill-Bank stess. Hu ma hatarx perit sakemm xtara il-post.

Sussegwentement, l-attur rega' xehed fit-12 ta' April 2007 (fol. 306 A). Ezebixxa s-segwententi dokumenti **Dok JG1**, li huma *statements* tal-Bank.

**Dok JG2** huma *statements* ohra tal-Bank li juru l-hlasijiet li saru minnu matul dawn is-snin fir-rigward il-procedura bankarja tal-proprjeta' in kwistjoni tal-kawza odjerna.

---

<sup>1</sup> Seduta tas-17 ta' Mejju 2002

Mill-Bank huwa kien inghata zewg somom, wahda ta' Lm15,000 u ohra ta' Lm1,000.

Rega' xehed **in kontro ezami** (seduta tat-3 ta' Frar 2012 (fol. 430) u qal li hu ntebah bil-problemi li ma jistax ibiegh l-appartament meta gew biex jaghmlu l-konvenju. Ivan Mifsud ma kienx qallu li kien hemm xi problema meta xtara minghandu.

Bhala danni qed jippretendi l-*loans* li hallas minn dak inhar sal-gurnata tallum, kif ukoll l-*insurances* li ghadu jhallas sallum, il-*life insurance*, l-*house-loan*, il- *maintenance* tal-*lift* u tal-komun, peress li minkejja ma kienx ighix hemm, kellu jhallas dak kollu (prospett esebit).

Dan il-*flat* qatt ma nkera u ma riedx jikrih u dan bla ebda raguni.

**Edmond Bartolo**, li huwa l-*Financial Controller* mal-kumpanija Tarcisio Galea Properties Limited, xehed (fol. 117<sup>2</sup>) qal li l-Kumpanija kienet is-sid ta' blokk ta' appartamenti li kien jikkonsisti originarjament f'sitt *residential units* u aktar tard zdiedet *penthouse*. Il-kumpanija qabddet kuntrattur u bniet il-*flats* ghal skop ta' *re-sale*. Il-kuntrattur kien Tarcisio Galea Construction Limited li hija parti mill-grupp ta' Tarcisio Galea Properties Limited. Originarjament kien hemm zewg garaxxijiet u l-kumpanija xtrat l-arja ta' fuq dawn il-garaxxijiet.

---

<sup>2</sup> Seduta tal-5 ta' Frar 2004

*"Nghid li ghamilna applikazzjoni ghall-permess normali u meta hareg il-permess bdejna nibnu. L-ewwel permess li hareg kien **6563/94** datat it-30 ta' Marzu 1995 (**Dok EB1**)..Nghid li fil-fatt saru wkoll xi internal alterations u allura kien hemm xi varjazzjoni mal-permess."*

Qal izda li l-*flats*, kienu fornuti bid-dawl u l-ilma, jigifieri min-naha tal-korporazzjonijiet ma kienu sabu l-ebda problema biex jaghtuwhom is-servizzi. Fil-fatt wara beda jsir il-bejgh taghhom. Kien hemm xi *flats* li nbieghu permezz tal-Banek, u l-Banek ma kienu sabu l-ebda oggezzjoni fir-rigward dawn l-*alterations*.

Fir-rigward il-*flat* numru 5, zmien wara li xtrah kien kellmu Ivan Mifsud u qallu li kellu xi ilment minn ghand xi persuna ohra u kien inqala' xi konflitt.

Fir-rigward John Grech, li hu s-sid prezenti tal-*flat* illum il- gurnata, xehed li l-ewwel li sema' minghandu kien meta rcieva c-citazzjoni tal-kawza.

*"Nghid li l-alterazzjonijiet kienu saru fi tlett livelli jigifieri fil-blokk kollu. Kien hemm kuritur li kien gie maqsum fi tnejn."* Fiz-zmien tal-konvenju mal-konvenut Mifsud, dawn l-alterazzjonijiet kienu ga saru.

*"Dawn l-alterazzjonijiet ma kienux gew sanzjonati mill-Planning Authority dak iz-zmien izda anqas kienet saret applikazzjoni biex dawn jigu sanzjonati."*



Iddikjara li x-xhieda tieghu tapplika ghaz-zewg kumpanniji u cioe' Tarcisio Galea Properties Limited, kif ukoll Tarcisio Galea Construction.<sup>3</sup>

Rega' xehed **in kontro ezami**<sup>4</sup> u qal li "*l-flats gew maqsumin f'zewg units separati u l-process biex jigu sanzjonati qieghed ghaddej.*" Xehed ukoll li "*l-applikazzjonijiet ghad-dawl u ilma originarjament saru minghandna imbaghad sar it-trasferiment normali fuq is-sidien.*"

Sussegwentement, rega' xehed fis-seduta tat-23 ta' Gunju 2014 (fol. 563) u qal li Stephen Attard kien qallu li xtara l-appartament minn ghand l-attur ghal € 70,000.

Xehed illi jaf li kien hemm kwistjonijiet fuq il-permessi tal-postijiet in kwistjoni.

**Ivan Mifsud**, il-konvenut, (xhieda a fol. 155<sup>5</sup>) qal li hu kien mar jara l-post qabel ma sar il-konvenju. Il-post kien mibni. "*Nghid li kopja tal-pjanta inghatajt wara li iffirmajt il-kuntratt u imbaghad meta ridt napplika ghad-dawl u l-ilma, kont tlabt li ninghata pjanta u kont inghatajt pjanta tal-post izda kienu applikawli huma ghad-dawl u ilma.*" Qal li l-applikazzjoni imliha l-*electrician* u mbaghad ghaddiha lil Tarcisio Galea.

Ezebixxa kopja tal-pjanta li hu kien inghata (**Dok IM 1** ezebita a fol. 157) li turi l-appartament maqsum fi tnejn.

---

<sup>3</sup> Seduta tal-1 ta' April 2004.

<sup>4</sup> Seduta tat-13 ta' Mejju 2004

<sup>5</sup> Seduta tat-22 ta' Lulju 2004

Kien sellef il-flus mill-Bank u min-naha taghhom ma kienx hemm oggezzjoni. Sussegwentement, din il-proprjeta', li kien xtraha *shell form* bieghha lil John Grech. Hu ma ghamel ebda bdil strutturali fih. Sakemm hu biegh lil John Grech qatt ma talbu pjanta tal-post. Wara xi zmien, John Grech informah li kellu inkwiet bil-post, peress li ma kienx mibni skont il-permessi.

**Joe Farrugia** in rapprezentanza tal-MEPA (xhieda a fol. 161<sup>6</sup>) esebixxa diversi dokumenti, inkluz kopja tal-permess **PA6563/94 (Dok JF2)** flimkien mal-pjanti approvati (**Dok JF3**). Meta mistoqsi rigward din il-pjanta, spjega li dan hu *flat* wiehed fuq kull sular u mhux zewg *flats*.

Aparti permess ghall-bini ta' *penthouse*, qal li dawn huma l-unici permessi li jezistu fir-rigward ta' dan is-sit u qal ukoll li m'hemmx applikazzjonijiet pendent.

Fir-rigward id-dawl u l-ilma fir-rigward il-*flats* in kwistjoni, qal li ghal dan il-ghan hemm *compliance certificates* li jigu mimlija mill-Perit ta' l-applikanti. Jekk il-Perit jiccertifika li kollox sar skont il-pjanti, johrog ic-certifikat.

Fir-rigward l-applikazzjoni **6555/04** qal li saret applikazzjoni **Dok JF6** minn Frans Galea u din giet ghandhom fit-18 ta' Novembru 2004. Din giet rifjutata (**Dok JF7**) fit-22 ta' Marzu 2005, liema decizjoni hija definittiva. Qal li ma dahlitx applikazzjoni ohra fir-rigward ta' dan il-blokk.

---

<sup>6</sup> Seduta tas-7 ta' Ottubru 2004.

**Anthony Baldacchino**, Enforcement Officer mal-MEPA, (xhieda a fol. 208A<sup>7</sup>) esebixxa l-unika *Compliance Certificate* fir-rigward is-sit in kwistjoni u li tirreferi ghall-*penthouse*. Qal li mhux suppost li jinhareg il-permess tad-dawl u l-ilma minghajr il-*Compliance Certificate*.

Riferibbilment ghall-applikazzjoni ghad-dawl u ilma. **I-Avukat Guido Pace Spadaro** xehed (fol 233) li dan ma instabx.

**Margaret Sciberras** xehdet (affidavit a fol. 300 tal- process (**Dok MS1**) u kkonfermat li kienet iffirmit konvenju ma' John Grech fl-1 ta' Settembru 2000 (**Dok A**) dwar ix-xiri tal-*flat* numru 5, formanti parti minn blokk bla isem fi Triq Gwiebi, San Pawl il-Bahar. Matul it-terminu tal-konvenju kienet qabdet il-Perit taghha Joseph Falzon biex jispezzjona din il-proprjeta', li sussegwentement informaha permezz ta' ittra (**Dok B**) li l-proprjeta' ma kenitx in konformita' mal-permessi tal-bini vigenti. B'hekk, il- konvenju kien gie rexiss.

**John Galea**, Manager Bank of Valletta, (xhieda a fol. 357<sup>8</sup>) qal li fuq l-ewwel *loan* li kien ta' Lm14,000, l-interessi fuq dan il-*loan* sal-20 ta' Ottubru ammontaw ghal Lm5,414.74 (*vide* **Dok JG3**). **Dok JG4** juri l-interessi li thallsu sal- gurnata tallum fir-rigward it-tieni *loan* li jammontaw ghal Lm464.85.

Kien hemm zewg *loans* ghar-raguni li dak iz-zmien l-ewwel Lm15,000 kienu b'rata vantagguza u r-rimamenti kienu b'rata ohra.

---

<sup>7</sup> Seduta tat-28 ta' Ottubru 2004

<sup>8</sup> Seduta tal-15 ta' Novembru 2007

**II- Perit John Schembri** (xhieda a fol. 400<sup>9</sup>) qal li kien impjegat minn Tarcisio Galea Constructions Ltd. u gie inkarigat biex jaghmel il-pjanti u applika ghall-permess li kien hareg. *"Nghid li kull sular kellu jitqassam f'appartament wiehed...minn naha tieghu kien tennieli li biex inbieghu iktar xtaq li kull sular jaghmel zewg appartamenti u mhux wiehed. Jien min-naha tieghi kont ghidtlu li dan ma kienx konformi mal-permess tal-MEPA u ma tajtux parir li jaghmel dan."* Dan id-diskors sar personalment ma' Tarcisio Galea. X'sar sussegwentement ma jafx, peress li ma baqax impjegat mieghu.

Pero', xi sentejn wara li telaq mill-kumpanija, kienu ghamlu kuntatt mieghu xi tliet persuni, wiehed minnhom kien Grech, (pero' qatt ma ltaqa' mieghu), biex hu bhala Perit japplika ghall-permess tad-dawl u l-ilma. Peress li kien il-Perit li applika ghall-permess originali, kien applika ghalihom u fl-applikazzjoni *"biex inkun kopert"* nizzel li kien hemm *internal alterations*. Kien jaf li kienu saru *two units* *"ghaliex jien kellimt lill-accountant tal-kumpanija ..Jien fil-fatt kont irrimarkajtlu li dan ma kienx skont il-permess u qalli biex innizzel internal alterations."* On site hu qatt ma mar.

*"Nikkonferma li fil-fatt il-progett kien sar eventwalment, sitt units ta' flats, tlieta ma kienx skont il-permess li applikajt ghalih jien."*

**Stephen Attard** (xhieda a fol. 557<sup>10</sup>) qal li l-post 17, Flat 5, Triq il-Gwiebi, San Pawl il-Bahar xtrah ghall-prezz ta' €46,000. Kien ha b'self €86,763. Xehed li l-flus li ha *b'loan* intuzaw sabiex jaghmel miljoramenti fil-post, u hafna mix-xoghlijiet ghamilhom hu stess, u ghalhekk m'ghandux ricevuti.

---

<sup>9</sup> Seduta tat-30 ta' Ottubru 2008

<sup>10</sup> Seduta tat-23 ta' Gunju 2014

Ikkonferma li fl-istess blokk u fl-istess sular ga kellu appartament iehor li xtrah xi ghaxar snin ilu. Kien ha *loan* ukoll biex xtara l-ewwel appartament. Dan il-*loan* ma kienx thallas kollu meta gie biex jixtri t-tieni appartament u l-bqija ta' l-ewwel *loan* zdid mat-tieni *loan* li ha biex jixtri t-tieni appartament.

### **Konsiderazzjonijiet ta' Dritt**

Illi din il-kawza tirrizolvi ruhha fil-konsiderazzjoni ta' zewg kwistjonijiet, senjatement, l-eccezzjoni tan-nuqqas tar-relazzjoni giuridika sollevata mis-socjeta' **Tarcisio Galea Construction Limited**, u l-*quantum* tad-danni li jistghu jitolbu l-atturi f'din il-kawza.

### **Nuqqas ta' Relazzjoni Giuridika**

Din l-eccezzjoni giet sollevata mill-kjamata **Tarcisio Galea Construction Limited**.

Il-kjamat in kawza Tarcisio Construction Limited eccepiet li "*l-eccipjent ma ghandu l-ebda relazzjoni giuridika ma' l-attur u ghalhekk it-talbiet attrici fil-konfront tieghu ghandhom jigu michuda*".

Din il-kumpanija issottomettiet li minn imkien ma jirrizulta li kienet xi darba s-sid tal-fond akkwistat mill-attur minghand il-konvenut. Tghid ukoll li l-fatt li hija parti minn grupp ta' kumpaniji ma jbidel xejn mil-posizzjoni taghha *stante* li z-zewg socjetajiet huma separati u distinti

minn xulxin. Ghalhekk l-azzjoni attrici qatt ma tista' tirnexxi fil-konfront taghha.

Dwar dan l-attur irribatta li hu pacifiku li min jikkawza danni huwa responsabbli ghall-hsara li jikkawza versu l-persuna li tissubixxi l-hsara. Dan il-fatt fih innifsu johloq relazzjoni guridika bejn il-kontendenti.

Ikkonsidrat li jirrizulta mill-atti li din is-socjeta' hija parti mill-grupp ta' kumpanniji ta' Tarcisio Galea Properties Limited. Dan in-ness hu tant strett li l-*financial controller* tal-kumpanija, Edmond Bartolo, ddikjara li dak li qed jixhed jiswa ghaz-zewg kumpanniji. Din l-ahhar kumpanija kienet is-sid tal-blokk ta' appartamenti in kwistjoni u kienet qabbdet lil **Tarcisio Galea Construction Limited** bhala kuntrattur biex jibni l-appartamenti.<sup>11</sup> Inoltre, **il-Perit John Schembri**, l-ex impjegat tal-kumpanija eccipjenti, xehed li kienet din il-kumpanija li inkarigatu biex jaghmel il-pjanti u japplika ghall-permess in mertu. Tarcisio Galea, li l-Qorti tifhem huwa d-dirigent principali fiz-zewg kumpanniji kien anke tenna lill-Perit li xtaq jaqsam kull sular f'zewg appartamenti u, minn kliem il-Perit, kien imwissi li dan kien kontra l-permess. B'hekk kellu x-xjenza li dak li l-qsim tal-appartamenti fi tnejn f'kull sular kien att illecitu.

Mhux biss imma gie sottomess li l-*compliance certificate* li gie pprezentat ghall-istallar tas-servizzi tad-dawl u l-ilma hareg a bazi ta' dikjarazzjoni falza tal-Perit John Schembri li l-appartament hu konformi mal-permessi, hlief ghal xi *internal alterations*. Difatti dan ikkonfermah l-istess Perit fix-xhieda tieghu meta ammetta li biex ikopri lilu innfisu fuq l-applikazzjoni ghac-certifikat nizzel din il-kwalifika, fuq suggeriment tal-accountant tal-istess kumpanija. Difatti l-*internal alterations* ma kienux insinifikanti imma sostanzjali.

---

<sup>11</sup> Xhieda ta' Edmond Bartolo fuq rapportat.

Ikkonsidrat li fis-sentenza fl-ismijiet **Frankie Refalo noe v. Jason Azzopardi et, Citaz. Nru. 1365/92** pronuncjata mill-Qorti ta' l-Appell fil-5 ta' Ottubru 2001, dwar l-istitut tal-legittimu kontradittur, il-Qorti sostniet li:-

*'Biex il-Qorti tistabilixxi jekk parti in kawza kienetx jew le legittimu kontradittur tal-parti l-oħra, kellha bilfors tivverifika prima facie jekk il-persuna citata fil-gudizzju kienetx materjalment parti fin-negozju li, skont l-attur, holoq ir-relazzjoni guridika li minnha twieldet l-azzjoni fit-termini proposti. Jekk dan in-ness jigi stabbilit, il-persuna citata setghet titqies li kienet persuna idoneja biex tirrispondi ghat-talbiet attrici, in kwantu dawn ikunu jaddebitawlha obligazzjoni li kienet mitluba tissodisfa dan in kwantu l-premessi ghalha, jekk provati, setghu jwasslu għall-kundanna mitluba f'kaz li jinstab li l-istess konvenut ma jkollux eccezzjonijiet validi fil-ligi x'jopponi ghalha. Dan naturalment ma jfissirx li jekk il-Qorti tiddeciedi ... illi l-konvenut kien gie sewwa citat in kwantu jkun stabbilit li l-interess guridiku tieghu fil-mertu kif propost mill-attur illi hu kellu necessarjament ikun finalment tenut bhala l-persuna responsabbli biex tirrispondi ghat-talbiet attrici kif proposti'.*

Fil-kaz in ezami, fil-fehma ta' din il-Qorti, din l-eccezzjoni xorta ma tistax tirnexxi ghaliex Tarcisio Galea Construction Limited kienet il-kumpanija li wettqet l-izvilupp, kif ukoll kienet involuta fl-applikazzjoni tal-permess u, bhala zviluppatur, anki fattwalment involuta fil-qasma illegali tal-appartamenti fi tnejn. Inoltr kien hemm komplicita' manifesta bejn iz-zewg kumpanniji sabiex jinrexxu f'azzjoni manifestament illegali, certament għall-iskop tal-otteniment ta' profitt akbar.

## II-Prova tal-Illegalita' u *Mala Fede* tal-Kjamati in Kawza

Illi jirrizulta mill-provi li l-attur xtara minghand il-konvenut l-appartament f'Bugibba San Pawl il-Bahar li sussegwentement irrizulta li ma kienx kopert regolarment bil-permessi ta' bini. Jirrizulta wkoll li kemm fil-kuntratt tal-akkwist tal-attur, kif ukoll f'dak tal-konvenut minghand is-socjeta' Tarcisio Galea Properties Limited, l-appartament inbiegh bhala wiehed regolarment kopert bil-permessi.

Illi din il-Qorti m'ghandha l-ebda dubbju li l-attur irnexxielu jipprova li l-appartament tieghu, li llum inbiegh, ma kienx konformi mal-permessi tal-bini. Dan gie kkonfermat mir-rappresentanti tal-MEPA li xehedu f'din il-kawza u anke mill-perit tas-socjetajiet intimati, il-Perit John Schembri<sup>12</sup>. Difatti fil-pjanta numru 6563/94 li jirrigwarda l-blokk ta' appartamenti, jirrizulta li l-blokk kellu jinbena b'appartament wiehed f'kull sular mentri Tarcisio Galea qasam kull appartament fi tnejn *ben sapendo* li dan ma kienx konformi mal-permessi. John Schembri stess xehed li Galea kien qallu li ma kienx ser jimxi skont il-permess. Din ix-xhieda tal-Perit mhix konfutata b'ebda prova kontrarja.<sup>13</sup>

Ghalhekk fid-dawl ta' dan kollu din il-Qorti m'ghandha l-ebda dubbju li d-dirigenti ta' Tarcisio Galea Properties Limited kienu in **mala fede**. Tant hu hekk li Edmond Bartolo ammetta li "Saru xi *internal alterations* u allura kien hemm xi varjazzjonijiet mal-permess.... Dak iz-zmien, l-alterazzjonijiet ma kienux gew sanzjonati mill-*Planning Authority*, izda lanqas kienet saret applikazzjoni biex dawn jigu sanzjonati."<sup>14</sup> Mhux biss imma sahansitra afferma li "permezz tal-alterazzjonijiet, il-*flats* gew maqsumin f'zewg *units* separati u l-process biex jigu sanzjonati qieghed

<sup>12</sup> Xhieda a fol.400 *et seq.* tal-atti.

<sup>13</sup> Xhieda tat-30 ta' Ottubru 2008

<sup>14</sup> Xhieda tal-5 ta' Frar 2003 a fol 117 u 118 tal-atti.



ghaddej." Aparti li, kif tajjeb josserva l-abbli difensur tal-attur, din hija ammissjoni cara tar-responsabbilita' ta' dawn iz-zewg kumpaniji ghall-illegalitajiet ikkonstatati, jirrizulta li l-applikazzjoni giet<sup>15</sup> rifjutata defnitivament fl-14 ta' Marzu 2005.

Il-Qorti taqbel li dan ghandu jitqies bhala rikonoxximent tal-kumpanija imsemmija tal-posizzjoni taghha bhala *debitur* tal-obbligazzjoni. (ara **Busuttil v. Mamo noe**, deciza minn din il-Qorti fis-6 ta' Ottubru 1999, u **Fenech v. Portelli**, deciza wkoll minn din il-Qorti fis-27 ta' Lulju, 2007).

Illi *inoltre* l-kjamati in kawza jishqu fuq il-fatt li l-appartamenti in kwistjoni kienu supplit bis-servizz tad-dawl u ilma, donnhom b'hekk iridu jghidu li ma kien hemm l-ebda konsegwenza minnhabba l-irregolaritajiet. Izda anke dan iservi biex tissahhah it-tezi tal-attur ghaliex kif qal **Anthony Baldacchino**, *Enforcement Officer* mal-MEPA,<sup>16</sup> (xhieda a fol. 208A) "*mhux suppost li jinhareg il- permess tad-dawl u l-ilma minghajr il- Compliance Certificate.*"

Anzi dwar dan il-punt, din il-Qorti hija ferm perplessa billi l-istess Baldacchino, imtella biex jesebixxi l-*compliance certificates*, esebixxa l-uniku wiehed relatat mal-bini u dan kien jirreferi ghall-*penthouse*. Sfortunatament lanqas ir-rappresentant tal-Korporazzjoni tas-Servizzi tal-Ilma ma seta' jixhet iktar dawl fuq dan il-misteru ghaliex il-karti intilfu. Fuq dak li xehed Baldacchino, il-Qorti tghid *obiter* li ghandha dubbju jekk il-*compliance certificate* twassal ghand il-MEPA.

---

<sup>15</sup> Ara Dokumenti MEPA 1, MEPA 2 u MEPA 3 ezebiti fil-11 ta' April 2005 a fol 227 sa 232 tal-atti.

<sup>16</sup> Xhieda a fol. 208A

Dan l-istat illegali hu inkontrovertibbli minnkejja li l-kuntratt tal-akkwist tal-attur u anke tal-konvenut kien jghid bl-aktar mod car li l-appartament inbena skont il-permessi. Permezz ta' din il-klawsola, l-venditur, il-konvenut odjern, kien qed jiggarrantixxi li fil-verita' hekk kien il-kaz.

Fil-konfront tal-kjamati in kawza, dan l-agir da parti tal-kumpanniji intimati huwa aktar kundannabbli *stante l-mala fede* taghhom. Huma gabu lill-persuni innocenti f'qaghda prekarja, fejn setghu anke jigu rinfaccjati, fl-ahjar ipotezi, bid-demolizzjoni jew telf tal-proprjeta` akkwistata. **Il-Qorti, difatti, ma ssibx li l-konvenut Ivan Mifsud agixxa b'xi mala fede, liema konsiderazzjoni ser tkun fundamentali fis-sehem li ghandu jikkontribwixxi ghad-danni reklamati.**

Kif qalet ukoll il-Prim Awla tal-Qorti Civili fil-kawza **Pisani v. Mifsud**, deciza fl-10 ta' Ottubru, 2005, "*trasferiment ta' proprjeta` minghajr il-permessi tal-bini tikkostitwixxi ingannar tal-kompratur, l-aktar meta wiehed jiftakar li dan jirrendih passibbli ta' azzjonijiet kriminali*".

Ghal dawn il-motivi, u *stante* l-provi ampji fl-atti, din il-Qorti minghajr l-ebda ezitazzjoni tikkonsidra li z-zewg kumpanniji kjamati in kawza agixxew in '*mala fede*' u b'hekk huma responsabbli ghad-danni kollha subiti mill-attur inkluz, izda mhux biss, ir-rifuzjoni tal-prezz tal-akkwist. Taghmel taghha l-hsieb enuncjat fil-kawza "**Edward Enriquez et vs Avukat Dr. Anthony Farrugia senior et nomine**" (P.A. (GCD) 12 ta' Ottubru 1995):-

*"Il-Qorti tifhem li fejn jirrizulta agir skorrett li juri 'mala fides' ma ghandhiex thalli lil min jahti ghal dan l-agir jiehu vantagg mill-'mala fides' tieghu. Il-ligi taghna hija mibnija fuq il-'bona fides'. L-ebda negozju*

*giuridiku ma ghandu mmunita` mill-principju 'fraus omnia corrumpit'. Jekk biex ikun newtralizzat l-effett tal-'mala fides' huwa mehtieg li Qorti tippresindi mill-personalita` separata ta' persuna morali, il-Qorti hija lesta li tiehu dan il-pass". (sottolinear ta' din il-Qorti).*

Certament ma jistax l-istess kjamat fil-kawza **Tarcisio Properties Limited** jilghab b'dan il-mod sabiex jevita l-obbligazzjonijiet tieghu, u dan l-atteggjament ta' *mala fede* din il-Qorti ma hijiex ser tippermettith, fid-dawl ta' dak kollu fuq premiss, u fl-obbligu taghha li taghmel gustizzja abbazi tal-ligijiet vigenti.

**Ghalhekk din l-eccezzjoni qed tigi respinta.**

**Eccezzjonijiet ohra preliminari sollevati mill-intimati.**

Illi bit-tieni eccezzjoni s-socjeta` Tarcisio Galea Properties Limited eccepiet li t-tieni u t-tielet talba huma kontradittorji u ghalhekk mhux legalment sostenibbli, peress li l-kuntratt in kwistjoni jew huwa null *ab initio* jew annullabbli.

Illi din l-eccezzjoni qed tindirizza t-talbiet li gew irtirati u ghalhekk il-Qorti tikkonsidra li giet sorvolata.

Illi fit-trattazzjoni, d-difensur tal-kjamati in kawza sottometta li l-azzjoni odjerna kif impostata mhix sostenibbli billi l-unici azzjonijiet li jispettaw lill-kompratur huma l-*actio redhibitoria* jew l-*actio aestimatoria*.

Rigward dan il-punt, il-Qorti ma taqbilx ma' din it-tezi u dan fuq skorta ta' guriprudenza l-akar recenti li ser issir riferenza kopjuza ghalha iktar 'il quddiem. Fil-kawza fl-ismijiet "**Baldassare Bugeja et v George Muscat et**"<sup>17</sup> gie trattat dan il-punt. L-ewwel Qorti, wara li kkonsidrat li "*Illi huwa minnu li hemm diversi sentenzi fejn inghad li l-azzjoni*

*ta' danni ma tistax tirnexxi minflok l-actio aestimatoria u/jew redhibitoria jew l-azzjoni skond l-**artikolu 1390** (Ara "**Anthony McKay vs Alfred Cassar**", (K. (JF) 10 ta' Dicembru 1992; u "**JC Hydraulics Ltd vs Waste Control Services Limited**" (P.A. (RCP) 28 ta' Gunju 2001)", komplet:*

*"Illi pero` fil-kawza fl-ismijiet "**Renato Iannace et vs J & T***

***Company Limited**" (P.A. (AJM) - Cit. Nru: 815/99/AJM –20 ta' Meju 2002) li kellha l-fattispecie tal-kaz simili ghal dawk odjerni, din il-Qorti diversament presjeduta rritteniet*

*li:-*

*(-) "Fil-kaz in ezami kien hemm il-possibilita' li l-atturi jsofru evizzjoni mill-fond minnhom akkwistat billi dan ma kienx mibni skond il-permessi u dan billi l-awtorita' koncernata setghet tohrog 'enforcement order' u b'hekk tordna t-twaqqiegh tal-kostruzzjoni. Izda tali evizzjoni mhux*

---

<sup>17</sup> Qorti tal-Appell – 29 ta' Meju 2009

*relatat mat-titolu tal-bejjiegh izda ma haga amministrattiva li setghet, kif fil-fatt gara, tigi regolarizzata billi jinhareg il-permess opportun. B'dan il-mod l-atturi jkunu hielsa mit-teddidha li tkun inholqot bhala konsegwenza tad-dikjarazzjoni 'falza' tal-konvenuti fuq il-kuntratt ta' trasferiment u ghalhekk ma jkollhomx il-htiega u sahansitra lanqas ma jkollhom id-dritt li jitolbu r-rexxissjoni tal-kuntratt jew tnaqqis fil-valur tat-trasferiment. B'dan kollu x-xerrej ikun intitolat li jagixxi ghar-risarciment tad-danni taht ir-regoli generali tal-Kodici Civili fir-rigward sabiex jirkupraw dawk l-ispejjes u telf iehor li jirrizulta bhala konsegwenza tan-nuqqas tas-socjeta` konvenuta”.*

Inoltre ritieniet li :-

*“Din il-Qorti in sostanza taqbel ma' dan. Madankollu wiehed ghandu jenfasizza li l-konvenuti f'din il-kawza, kif qalu l-atturi fic-citazzjoni, ddikjaraw fil-kuntratt tal-akkwist illi l-bini kien kopert bil-permessi necessari. Ghandu wiehed allura jichad it-talba tal-atturi (jekk jirrizulta li din id-dikjarazzjoni ma kinitx veritijera) ghax l-atturi ghazlu li jzommu l-proprijeta' u jitolbu d-danni meta f'kull kuntratt iehor ma hemm ebda dubbju li kull parti hija passibbli ghad-danni jekk tiddikjara xi haga li ma tirrizultax?”*

*“Fil-fehma tal-Qorti jekk bejjiegh jiddikjara li l-permessi jezistu, qieghed jassumi obbligazzjoni versu x-xerrej li dan*

*huwa fatt u jista' jitlob id-danni bid-differenza li fil-waqt li fl-azzjonijiet kontemplati fl-artiklu 1390 l-attur ma ghandux ghalfejn jipprova li l-konvenut kien jaf bid-difett jew nuqqas*

*ta' kwalita' ghaliex dawn il-garanziji johorgu awtomatikament mill-kuntratt ta' bejgh, jekk jitlob biss id-danni skond il-principji normali tad-dritt kontrattwali, irid igib il-prova skond l-istess principji ossija li d-danni gew ikkawzati b'nuqqas tal-konvenut Dan anke ghaliex il-kliem*

*tal-artikolu 1390 jindika li qed jikkontempla sitwazzjoni differenti fejn jghid li x-xerrej jista' jirrifjuta l-haga. Wiehed isibha difficli jimmagina sitwazzjoni fejn ix-xerrej jirrifjuta l-oggett mibjugh meta jinduna bin-nuqqas wara li jkun xtrah*

*u ha l-pussess tieghu”.*

*“Ghalhekk il-Qorti hija tal-fehma li fil-waqt li tapprezza li l-kwistjoni hija mill-punto di vista legali dibattibbli .....thoss*

*li ladarba l-konvenuti taw assigurazzjoni, huma ghandhom*

*iwiegbu ghal tali assigurazzjoni, u l-atturi ghandhom dritt*

*jitolbu biss id-danni minghajr ma jitolbu t-thassir talkuntratt,*

*jekk l-allegazzjoni tagghom tirrizulta pprovata.”*

Din il-Qorti taghmel taghha dan l-isenjament li gie approvat ukoll fl-istadju tal-Appell li ghamlet riferenza ghall-zewg sentenzi fl-ismijiet **Caruana v. Vella**, deciza minnha fis-27 ta' Marzu, 2003, u fil-kawza **Mallia Bonello v. Camilleri**, deciza wkoll minnha fl-1 ta' Frar, 2008.

## Talbiet Attrici

### Responsabbilita` u likwidazzjoni tad-danni

Fid-dawl tal-fehma kkonsidrata taghha li l-intimat Ivan Mifsud ma kienx in *mala fede* meta biegh l-appartament lill-attur. il-Qorti ser tindirizza l-kwistjoni tar-responsabbilita` u tal-*quantum* tad-danni minn zewg binarji - dik li ghaliha ghandu jwiegeb l-intimat, anke *in solidum* mal-kjamati in kawza, u dik li ghaliha huma responsabbli wahidhom il-kjamati in kawza.

### Danni dovuti lill-kontraent abbazi ta' rexxissjoni minhabba zball sostantiv.

Illi skont l-**artikolu 974 tal-Kap 16:**

*“Jekk il-kunsens ikun gie moghti bi zball, jew mehud bi vjolenza jew b’ghemil doluz, ma jkunx jiswa.”*

F'dan il-kuntest il-Qorti taghmel riferenza ghall-kawza fl-ismijiet **Barbara vs. Camenzuli**, Prim'Awla 20 ta' Ottubru 2005 –Imhallef Tonia Mallia, fejn il-Qorti rriteniet illi:

*“Il-Qorti tqis ukoll li dan l-izball hu skuzabbli ghax min jixtri fondi ghandu jistenna li l-istess hu mibni skont il-ligi. Min jixtri oggett, m’ghandux ikollu jivverifika mal-awtoritajiet kompetenti jekk dak l-oggett huwiex konformi mal-ligi; la qed jigi offrut ghall-bejgh, kull xerrej ghandu jassumi li dak l-oggett jista' jinxtara minghajr xkiel u problemi 'l quddiem. Kull min jixtri*

*oggett, ghandu dritt jippretendi li dak l-oggett hu tajjeb ghall-uzu, u li kwindi konformi mal-ligi."*

Inoltre "ghar-rigward tas-sottomissjoni tal-konvenuti li huma ggarantew il-permess tal-bini ghall-kostruzzjoni tal-blokka ta' bini liema permess kien effettivament mahrug, jinghad li fis-sentenza "**Marquita Borg Bonaci et vs R.J.C. Caterers Limited**" (Cit. Nru: 3478/96/PS – 18 ta' Frar 2004) inghad li l-bejgh jikkompreni d-drittijiet kollha tal-oggett vendut anke jekk dawn ma jkunux imsemmija espressament fil-kuntratt (**Vol.XXIX.PII p 854**). Dan jipprecizah espressament l-**artikolu 1398 tal-Kodici Civili**

*li a propozitu jistipula illi "fl-obbligu tal-kunsinna tal-haga jidhol ukoll l-obbligu tal-kunsinna tal-accessorji u ta' dak kollu li ghandu jservi ghall-uzu ta' dejjem tal-haga nfisha".Ghalhekk isegwi li l-fond in kwistjoni kellu jkollu l-permess li huwa appartement u cioe' li jista' jintuza bhala residenza." (**Baldassare Bugeja et. v George Muscat et noe et. - App.Civ. 29 ta' Mejju 2009**).*

F'dik is-sentenza, il-Qorti osservat hekk:

*"Il-kwistjoni ta' bejgh ta' fond mibni minghajr il-permessi mehtiega, jew mibni jew utilzzat mhux skont il-permessi mahruga mill-awtorita` kompetenti, hija materja li qed tqum ta' spiss ricentement, fid-dawl tal-izvilupp li qed isir u r-regolamenti u l-kontrolli amministrattivi intizi ghar-regolamentazzjoni tal-izvilupp u amministrati mill-awtorita`*

*imwaqqfa precizament ghal dan l-iskop, cioe`, il-MEPA. Dan hu fenomenu ta' dawn l-ahhar zminijiet, u mhux espressament milqugh mill-Kodici Civili li f'dawn il-materji ghadu fil-maggor parti tieghu jzomm ir-regoli kif miktuba fis-seklu dsatax. Ir-rimedji mitluba u moghtija mill-qrati taghna huma ftit jew wisq, improvvizati, u mhux dejjem kienu konsistenti*



*fis-soluzzjonijiet. Li hu zgur hu li l-qrati minn dejjem stmerrew u kkritikaw agir ta' min ibiegh fond bi ksur tal-ligijiet u r-regolamenti tal-pajjiz dwar l-ippjanar tal-izvilupp."*

Illi l-attur jghid li kien gie indott jemmen li l-fond li kien xtara kien konformi mal-permessi relattivi. L-attur isostni li kien mohhu mistrieh meta xtara l-appartament ghaliex kien ottjena *compliance certificate* ghall-iskop tal-istallar tas-servizzi tad-dawl u ilma. Madanakollu jargumenta li dan ic-certifikat hareg abbazi ta' dikjarazzjoni falza tal-Perit John Schembri, cioe`, li l-appartament kien konformi mal-permess hliet ghal *xi internal alterations*.<sup>18</sup>

Il-konvenut Mifsud, da parti tieghu ukoll akkwista l-appartament bhala konformi mal-permessi relattivi. Hu xtrah *shell* u ghadda l-applikazzjoni ghad-dawl u ilma lill-venditur tieghu sabiex jigi processsat. Inltre ssottometta li ma seta' qatt jemmen li l-post kien minghajr permessi meta kien fil-process li jbiegh lill-attur ghaliex anke l-Bank, li kien qed jissellef il-flus ghall-akkwist, kien soddisfatt bic-certifikat rilaxxjat mill-perit tal-Bank stess. Hu jishaq li kien qed jagixxi *in bona fede*.

Il-Qorti gja ppronunzjat ruhha fis-sens li ma tarax *mala fede* fl-agir tal-konvenut. Madanakollu dan ma jesonerahx minn kull responsabbilita' lejn l-attur.

L-ghoti ta' fond munit bil-permessi mehtiega ghall-uzu tieghu skont l-intendiment tal-partijiet hija "kwalita` essenzjali" tar-*res vendita*, u kwindi in-nuqqas tal-venditur li hekk jikkonsenja l-oggett, jolqot direttament l-ezekuzzjoni tal-impenji tieghu bhala koncessjonarju, u allura, fit-termini

---

<sup>18</sup> Xhieda 30 ta' Ottubru 2008.

ta' dak li osservat din il-Qorti fil-kawza **Busuttil v. Scicluna**, deciza fid-19 ta' Frar, 1954, dan in-nuqqas "*mhux fatt ghalih, indipendenti, b'rapport biss okkazjonali jew incidental mal-kuntratt*". Il-konsenja tal-oggett munit bil-permessi relattivi hija, fic-cirkustanzi, obbligazzjoni principali tal-venditur u dan biex jissodisfa l-htigijiet konkreti tax-xerrej."

Kif ikkonkludiet il-Qorti tal-Appell fil-kaz **Mario Micallef v Jude Taddeo Catania et** - 29 ta' Mejju 2015 -

*"Issa, hu veru li min jagixxi bi ksur ta' patt kuntrattwali hu responsabbli ghad-danni, anke jekk ma jigix ippruvat doluz, izda, f'dan il-kaz, kif inghad, hemm provi li inducew lill-ewwel Qorti tikkonkludi li l-konvenuti kienu in bona fede. Huma kellhom permess f'idejhom li ma kellhomx fuqjex jiddubitaw il-veracita` tieghu u kwindi, skont huma, setghu jaghtu garanzija li l-appartament in kwistjoni kien kopert b'permess validu. Skont huma, mal-bejgh, kienu qed jeseqwixxu l-obbligazzjoni li assumew, u li ma kienx hekk ma jirrizultax li kienet ghal xi haga imputabbli lilhom. Kwindi, tirrizulta l-forza maggura li tezenta lil dak li jkun milli jwiegeb ghad-danni."*

Il-Qorti taghmel taghha dan il-hsieb u tirritjeni li Ivan Mifsud ghandu, *qua venditur*, iwiegeb ghar-rifuzjoni tal-prezz, effett tar-rexxissjoni abbazi ta' zball sostantiv, izda mhux ghad-danni.

Fil-kaz fuq citat **Barbara vs. Camenzuli** fil-Qorti kellha dan xi tghid f'cirkostanzi simili: "*Ma jidhirx, pero', li dan hu kontemplat fil-ligi. L-artikolu 1209(2) jghid biss li f'kaz li kuntratt jigi rexiss, 'kull parti ghandha trodd lill-ohra dak li tkun irciviet jew dahlet b'effett jew bis-sahha tal-*

*kuntratt', ma jinghad xejn dwar danni. Il-Qorti tara ukoll li, fil-kuncett ta' zball, il-kuntratt jithassar ghax il-kontraent innifsu jkun waqa' fi zball, u ma jkunx hemm attribuzzjonijiet ta' agir doluz, qarrieqa jew vjolenti tal-parti l-ohra. Fi kliem iehor, mhux qed nitkellmu fuq "an induced error", ghax il-kuncett ta' zball fl-ordinament guridiku Malti huwa soggettiv u unilaterali, u jekk kontraent kien fi zball, ghandu dritt li jirrexxendi l-ftehim, indipendent mill-istat d'animu tal-parti l-ohra. F'din is-sitwazzjoni, fejn ir-rimedju jinghata minghajr referenza ghal xi haga li seta' ghamel jew m'ghamilx il-parti l-ohra, ma jistax ikun hemm responsabbilita` ghad-danni."*

Ir-responsabbilita' tal-intimat Ivan Mifsud ser tigi ezaminata fid-dawl ta' dawn il-principji.

Illi l-intimat huwa responsabbli ghall-ksur kuntrattwali verso l-attur u huwa obligat li "*jrodd lill-ohra dak li jkun irciva jew dahhal b'effett jew bis-sahha tal-kuntratt.*" Ghalhekk l-attur ghandu d-dritt li jottjeni minghand il-konvenut il-prezz li hallas u l-ispejjez konnessi mal-kuntratt, izda mhux id-danni pretizi *stante* l-assenza ta' *mala fede* da parti ta' Mifsud.

Illi inoltre fil-mori, cioe` fl-24 ta' Ottubru 2012, l-attur biegh l-appartament lil Stephen Attard bil-prezz ta' €46,000.<sup>19</sup> Ghalhekk it-talba tieghu ghar-rifuzjoni tal-kapital hija, sal- limitu tal-prezz li hallas lill-konvenut, ezawrita.

---

<sup>19</sup> Ara nota a fol 462 *et. seq.* tal-atti processwali.

## Kapital

Ir-rikorrent qed jitlob is-segweni (**DOK JG** - fol 448):

Radd lura tal-Prezz € 46,587.47

L-attur ottjena parti minn dan il-prezz meta biegh l-appartament salv *shortfall* ta' €587.47. L-obbligu tal-konvenut lejn l-attur ghalhekk jibqa' validu ghar-rifuzjoni ta' dan is-*shortfall*.

## Imghaxijiet

L-attur qed jitlob l-imghaxijiet fuq il-prezz tax-xiri mid-data tal-kuntratt in mertu u fil-prospett premess illikwida t-talba mid-data tal-kuntratt sal-15 ta' Mejju 2012 fl-ammont ta' €50,227.28.

Il-Qorti hawnhekk tqis li l-attur ghandu dritt ghar-risarciment tal-imghaxijiet fuq il-kapital mid-data tal-prezentata tac-citazzjoni, u cioe` mill-4 ta' Jannar 2001<sup>20</sup> in kwantu li jitqies li kien dak in-nhar li l-konvenut gie ufficjalment interpellat biex jirrexxindi l-kuntratt. (**Ara Carmelo sive Charles Zarb et v George Xuereb** - App.Civ. 13 ta' Ottubru 1998). Dan

---

<sup>20</sup> Id-data tan-notifika tal-ittra ufficjali interpellatorja tal-21 ta' Dicembru 2000 - fol .58 tal-process.

hu dovut sal-24 ta' Ottubru 2012 fuq il-kapital kollu. Mis-sentenza l-quddiem jibdew jghoddu l-imghaxijiet fuq is-somma likwidata.

Illi l-attur fil-prospett tieghu **Dok.JG** (fol.448) isemmi spejjez ohra mhux kwantifikati li jinkludu spejjez ta' assikurazzjoni fuq il-bini u fuq il-hajja mitluba bhala kondizzjoni tas-self li ottjena mill-Bank ghax-xiri tal-appartament, spejjez tal-komun, ta' dawl u ilma u spejjez legali u notarili.

Dawn l-ispejjez spiccaw li ma gew qatt ikkwantifikati u ghalhekk il-Qorti mhix f'posizzjoni li tillikwidahom lanqas fuq bazi *arbitrio boni viri* billi l-attur seta' gab provi taghom u kienet nuqqas tieghu li ma ghamilx hekk.

Illi fid-dawl tal-premess l-attur qed jigi kanonizzat kreditur fis-segweni ammonti:

**Ammont Dovut minn Ivan Mifsud in Solidum mal-Kjamati in Kawza**

Kapital € 587.47

Imghax fuq il-Kapital ta' €46,587.47

mill-4 ta' Jannar 2001 sal-24 ta' Ottubru

2012 € 43,792.11

Imghax fuq €587.47 mit-24 ta' Ottubru

2012 sallum

€ 125.31

**€ 44,504.89**

Fil-fehma tal-Qorti u ghar-ragunijiet gja spjegati, it-talbiet tal-attur fil-konfront ta' Ivan Mifsud ghandhom jigu milqugha limitament ghar-rifuzjoni tal-kapital u imghax fuq l-istess. Billi l-konvenut kien *in bona fede*, u ssubixxa hu stess l-istess trattament mill-kjamati in kawza, ghandu dritt ta' rivalsa kontra l-imsemmija soċjetajiet intimati. Ghalhekk l-ammont komplessiv hawn likwidat ghandu jigi reklamat kontra l-konvenuti kollha *in solidum* bejniethom.

### **Konsiderazzjonijiet Partikolari ghall-Quantum tad-danni**

Gie argumentat li l-attur seta' kera l-appartament u li kellu l-opportunita' li jbieghu lil Margaret Sciberras izda hu ghazel li ma jikkonkludix il-bejgh. B'hekk naqas mill-obbligu tieghu li jimminizza d-danni sofferti.

Dawn is-sottomissjonijiet fil-fehma tal-Qorti ma jisthoqqilhomx li jigu akkolti fic-cirkostanzi ta' dan il-kaz. L-attur stess qal li ma riedx jidhol ghall-bejgh ma' terzi ghaliex jsir komplici f'illegalita'. Inltre l-Bank stess, fis-*sanction letter* konness mas-self moghti lill-attur, impona obligazzjoni li l-fond ma jinkerix lill-terzi minghajr il-permess tal-Bank. Gjaladarba l-fond ma kienx kopert minn permessi, l-Qorti tqies li l-attur wera prudenza meta ghazel li ma jidholx f'obligazzjonijiet ma' terzi li jistghu iwasslu ghar-responsabbilita' tieghu ghad-danni konsegwenzjali.

L-konvenuti imbaghad issuggerew li l-prezz dikjarat fil-kuntratt ta' bejgh lill-**Stephen Attard** huwa wiehed falz ghaliex dan stqarr li xtrah bil-prezz ferm oghla ta' Lm30,000.

Din l-affermazzjoni ta' frodi da parti tal-attur u ta' terzi, kif gustament josserva l-istess attur, huwa wiehed serjissimu. Difatti li kieku dan jigi ppruvat, din il-Qorti tkun fl-obbligu li tirraporta frodi fiskali lill-awtoritajiet ikkoncernati sabiex jittiehdu passi anke kriminali fil-konfront tal-attur u tat-terz. Jispetta lill-konvenuti li jressqu provi attendibbli, inekwivoci u rigorosi in sostenn ta' tali akkuza.

Jibda biex jinghad li l-uniku xhud li semma' din l-allegazzjoni kien **Edmond Bartolo**, il-*financial controller* tas-socjetajiet intimati li kien qed jirraporta konversazzjoni fejn Stephen Attard allegatament qallu b'dan. Fil-kwadru tal-fatti kollha ta' dan il-kaz, u partikolarment tax-xhieda tal-**Perit John Schembri** dwar ir-rwol ta' din il-persuna fir-redazzjoni tal-*compliance certificate*, din il-Qorti ma tistax tqies li x-xhieda tieghu hija wahda attendibbli fl-assenza ta' provi oggettivi korroboranti.

Inoltre Stephen Attard b'ebda mod ma kkonferma dan meta xehed fil-proceduri quddiem l-Assistenti Gudizzjarja. Il-konvenuti qalu li kien ghajb li ma xehedx *viva voce* quddiem din il-Qorti stess, izda xejn ma zammhom milli jaghmlu talba f'dan is-sens gjaladarba dan ix-xhud kien daqshekk krucjali ghall-provi li riedu jaghmlu.

L-argumenti sollevati mill-konvenuti dwar it-tqassim tal-flus li Attard ottjena mill-Bank sabiex jiffinanzja l-akkwist huma biss kongetturi u sostnuti bl-ebda prova li minn dak is-self, xi ammonti ulterjuri wasslu ghand l-attur bil-mohbi. Anzi l-Bank zamm il-kontroll dirett fuq il-hlas tal-finanzjamenti diretti ghax-xoghlijiet fil-fond. Xejn ma jiswa lill-konvenuti li jghidu li l-appartament kien lest minn kollox ghaliex in fatti kellhom isiru xoghlijiet sabiex jinfeda mal-appartament ta' Attard.

Tajeb ukoll jghid l-attur li *in visto* tal-illegalita' avverata, kien biss Attard li seta' legalment jixtri l-appartament.

Fl-ahhar il-Qorti tosserva li l-bejgh sar b'att pubbliku, approvat mill-Bank u mil-legali tieghu, u fl-assenza ta' provi inekwivoci, certi, konkreti u konvincenti, din il-Qorti ma tistax taccetta t-tezi tal-konvenuti u tikkonsidra ghalhekk li l-prezz dikjarat kien dak reali.

Dan qed jinghad l-aktar fil-konfront tal-kjamati in kawza ghaliex fir-realta', din il-konsiderazzjoni ma tbiddilx il-posizzjoni ta' Ivan Mifsud *qua venditur* li xorta jibqa' responsabbli biex jirrifondi l-prezz li rcieva lix-xerrej fil-limiti gja likwidati. Li kieku l-attur biegh l-appartament bi profit, dan kien jibbenefika lilu biss u xorta seta' jitlob ir-radd lura tal-imghaxijiet fuq il-kapital. Il-fatt li l-konvenut stess gie indott f'ingann ma jezimihx mir-responsabbilita' kontrattwali li ma tiddependix, kif gja gie ravvisat, fuq il-*bona jew mala fede* tieghu.



**Madankollu, billi Mifsud kien hu stess vittma ta' ingann, qed jigi lilu rizervat id-dritt ta' rivalsa kontra z-zewg socjetajiet kjamati in kawza, *in solidum bejniethom* abbazi tal-principji dedotti f'din is-sentenza u dan ghar-rifuzjoni ta' kwalasiasi ammont li jkollu ihallas lill-attur in esekuzzjoni ta' din is-sentenza.**

### **Ir-responsabbilita' tas-Socjetajiet Konvenuti.**

Fil-konfront tas-socjetajiet konvenuti kif qalet ukoll il-Prim Awla tal-Qorti Civili fil-kawza **Pisani v. Mifsud**, deciza fl-10 ta' Ottubru, 2005, "*trasferiment ta' proprjeta` minghajr il-permessi tal-bini tikkostitwixxi ingannar tal-kompratur, l-aktar meta wiehed jiftakar li dan jirrendih passibbli ta' azzjonijiet kriminali*".

Fid-dawl tal-provi prodotti, il-Qorti hi tal-fehma li dawn iz-zewg socjetajiet kienu komplici f'ingann ghad-dannu kemm tal-attur kif ukoll ta' Ivan Mifsud.

Fil-konfront tal-attur ghandhom ghalhekk iwiegbu ghad-danni kollha ikkagunati minhabba l-*mala fede* taghhom in ommagg ghall-principji *fraus omnia korrumpit*.

Fil-ligi tagħna l-likwidazzjoni tad-danni hija regolata bl- **Artikolu 1045** tal-Kodiċi Ċivili. Madankollu, kif ġie osservat mill-Qrati tagħna, f'din il-materja ma hemmx regoli fissi u nflessibbli, ma hemmx *quantitative scale* tad-danni, għax kollox jiddependi miċ-ċirkostanzi partikolari tal-każ.

Is-somma tad-danni hi rimessa għall-arbitriju prudenzjali tal- Qorti, fil-limiti stabbiliti mil-liġi. (**Savona v. Asphar** : Appell : 23.6.1952.)

Kif inghad mill-Prim'Awla tal-Qorti Civili fid-9 ta' Jannar 1973 fil-kawza **Borg pro et noe vs Muscat**:

*“L-iskop tal-hlas tad-danni huwa dak li terga' tpoggi lil min ikun soffrihom fil-posizzjoni daqs li kieku huwa ma gralu xejn”.*

Huwa principju ben akkolt fil-gurisprudenza taghna li *“min ifittex ghad-danni irid jipprova mhux biss l-att jew ommissjoni kolpuza izda li dak l-istess att jew ommissjoni ghandom konnessjoni ta' kawza u effett mad-danni sofferti.”* (**Kollezz. Vol XXX p111 p142**).

Applikati dawn il-principji għall-fatti in ezami, kkonsidrat li l-attur qed jippretendi r-rizarciment ghas-segwentu danni u cioe`:

1) FI-1 ta' Settembru 2000 l-attur dahal f'konvenju ma' Margaret Sciberras, li ntrabtet li tixtri l-post ghal Lm24,000 ekwivalenti ghal € 55,904.87 (u cioe' profitt ta' Lm3,000 ekwivalenti ghal €6,988.12). FI-opinjoni ta' l-attur, dan l-ammont ta' profitti ghandu jithallas lura bhala parti mid-danni + interessi mid-data meta kellu jsir il-kuntratt ta' bejgh (u cioe' mhux aktar tard mill-1 ta' Jannar 2001) u li sal-15 ta' Mejju 2012 jammontaw ghal €6,357.34.

Il-Qorti taqbel li l-ammont ta' profitt mitluf ghandu ness mal-att illecitu li ghalih is-socjetajiet kjamati in kawza huma ultimament responsabbli.

Madanakollu taqbel mad-difensur tal-kumpanniji imharrka li fil-kuntest tal-imghax kien biss fil-kors tas-smigh tal-provi mill-Qorti li l-ammont ta' danni gie stabbilit, kwindi, in omagg ghall-principju *in illiquidis non fit mora*, l-imghaxijiet ghandhom jidekorru mid-data tas-sentenza.

2) Imghaxijiet imhallsa lill-BOV fuq is-self ta' Lm15,000 bejn 1998 sa 2010 €19,435.97

3) Imghaxijiet imhallsa lill-BOV fuq is-self ta' Lm1,000 fl-istess perjodu €1,664.07

Jirrizulta mill-provi, partikolarment mir-rapprezentanti tal-Banek li l-attur ha zewg *loans* fl-ammonti ndikati u billi l-bejgh sfauxxa *stante* l-illegalita', kellu ikompli ihallas dan is-self bl-interessi u spejjes involuti.

Dawn l-ammonti ma gewx aggornati mill-attur fl-ahhar nota tieghu ipprezentata fil-15 ta' Jannar 2015 u ghalhekk il-Qorti ser tqieshom bhala finali.

**Ammonti Dovuti mill-Kjamati in kawza *in solidum* bejniethom.**

**Ghaldaqstant f'dak li jikkoncerna lill-Tarcisio Galea Properties Limited u Tarcisio Galea Construction Limited**, il-Qorti ser tghaddi biex tillikwida d-danni addizzjonalment dovuti minnhom favur l-attur konsegwenza tal-att illecitu taghhom, ***in solidum bejniethom***, is-segwentu ammonti:

Telf ta' Profitt	€ 6,988.12
Imghaxijiet fuq l-ewwel self	€19,435.97
Imghaxijiet fuq it-tieni self	<u>€ 1,664.07</u>
	<b><u>€28,088.16</u></b>

Dan oltre r-responsabbilita' *in solidum* flimkien ma' Ivan Mifsud għall-ammont ta' €46,057.82, prezz tal-bejgh dovut lill-attur u imghaxijiet kif likwidati.

### III. KONKLUZJONI.

Illi għalhekk għal dawn il-motivi, din il-Qorti, **taqta' u tiddeciedi**, billi fil-waqt li **tichad l-eccezzjonijiet sollevati mill-konvenut u mill-kjamati in kawza**, tiddisponi mit-talbiet attrici skont dan li gej:

1. **Tilqa' l-hames talba attrici** u tiddikjara l-konvenut Ivan Mifsud flimkien u *in solidum* ma' **Tarcisio Galea Properties Limited u Tarcisio Galea Construction Limited** responsabbli għad-danni sofferti mill-attur konsistenti fil-prezz ta' xiri tal-appartament u imghaxijiet fuq l-istess kif qed jigu likwidati b'din is-sentenza. **Tiddikjara** inoltre lis-socjetajiet kjamati in kawza, responsabbli *in solidum* bejniethom għad-danni ulterjuri kif qed jigu likwidati b'din is-sentenza.

2. **Tilqa' is-sitt talba attrici** u tillikwida d-danni dovuti lill-attur skont dan li gej:

1) Kontra l-konvenut Ivan Mifsud flimkien u *in solidum* maz-zewg soċjetajiet kjamati in kawza fl-ammont komplessiv ta' erbgha u erbghin elf, hames mija u erbgha ewro u disgha u tmenin centezmu (**€ 44,504.89**) bl-imghaxijiet legali mid-data ta' din is-sentenza sad-data tal-pagament effettiv kif jirrizulta spjegat u stabbilit taht il-kap intitolat **Ammont Dovut minn Ivan Mifsud in Solidum mal-Kjamati in Kawza.**

Qed jigi riservat lill-konvenut **Ivan Mifsud** il-jedd ta' rivalsa kontra l-imsemmija kjamati in kawza *in solidum bejniethom* f'kaz li l-attur jottjeni l-esekuzzjoni ta' dan il-kreditu minghandu ghar-ragunijiet spjegati aktar 'il fuq f'din is-sentenza.

2) Kontra z-zewg soċjetajiet kjamati in kawza *in solidum* bejniethom fl-ammont komplessiv ta' tmienja u ghoxrin elf, tmien u tmenin ewro u sittax-il centezmu (**€28,088.16**) bl-imghaxijiet legali mid-data ta' din is-sentenza sad-data tal-pagament effettiv kif jirrizulta mill-kap intitolat **Ammonti Dovuti mill-Kjamati in kawza in solidum bejniethom.**

3. **Tilqa' s-seba' talba attrici** u tikkundanna lill-konvenuti sabiex ihallsu lill-attur is-somom hekk likwidati skont kif stabbilit fiz-zewg paragrafi precedenti.

Kopja Informali ta' Sentenza

Billi l-Qorti qieset li l-konvenut ma kienx hati ta' *mala fede*, u l-htija doluza hija tas-socjetajiet kjamati in kawza, **tordna li l-ispejjez kollha** - inkluzi dawk tal-ittra ufficjali datata 21 ta' Dicembru 2000 - jithallsu mil-kjamati in kawza *in solidum* bejniethom.

**Moqrija.**

**< Sentenza Finali >**

-----TMIEM-----